

സബ്മിഷൻ

ആരോഗ്യ ഇൻഷുറൻസ് പദ്ധതി

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, എന്റെ സബ്മിഷൻ അഞ്ചര ലക്ഷത്തോളം വരുന്ന സർവ്വീസ് പെൻഷൻകാരുടെ സൗജന്യ പദ്ധതിയുമായി ബന്ധപ്പെട്ടതാണ്. സർവ്വീസിൽനിന്ന് റിട്ടയർ ചെയ്തശേഷം ആരോഗ്യപ്രശ്നങ്ങൾ കാരണം ബുദ്ധിമുട്ടുന്ന ഏകദേശം അഞ്ചരലക്ഷത്തോളം സർവ്വീസ് പെൻഷണേഴ്സാണ് കേരളത്തിലുള്ളത്. ഇതിന് വലിയൊരു ചരിത്രമുണ്ട്. 1996-ൽ ശ്രീ. എ. കെ. ആന്റണി മുഖ്യമന്ത്രി ആയിരുന്ന കാലത്താണ് സമഗ്ര ചികിത്സാ പദ്ധതി ആരംഭിക്കാൻ തീരുമാനിച്ചത്. അതിനുവേണ്ടി ഒരു കോടി രൂപ മാറ്റിവയ്ക്കുകയും ഐ.ഡി. കാർഡുകൾ വിതരണം ചെയ്യുകയും ചെയ്തു. പിന്നീട് വന്ന ഇ. കെ. നയനാർ ഗവൺമെന്റ് കൂടുതൽ വിപുലമായ പദ്ധതി നടപ്പിലാക്കുമെന്ന് പ്രഖ്യാപിച്ചുകൊണ്ട് അന്നുകൊണ്ടുവന്ന പദ്ധതി മരവിപ്പിച്ചു. 1996-ൽ ശ്രീ. ഉമ്മൻ ചാണ്ടി ഗവൺമെന്റ് അത് നടപ്പാക്കാൻ തീരുമാനിച്ചു G.O(P) No. 9/16 Fin. dated, 21.01.2016-ാം നമ്പരായി ഉത്തരവിറക്കിയിരുന്നു, എന്നാൽ അത് നടപ്പായില്ല. അതോടൊപ്പം ന്യായമായി അവകാശപ്പെടുന്ന ആരോഗ്യ ഇൻഷുറൻസ് പദ്ധതി നടപ്പാക്കണമെന്നാവശ്യപ്പെട്ട് യു.ഡി.എഫ്. ഗവൺമെന്റിന്റെ കാലത്ത് നിയമിച്ച

ശമ്പള പെൻഷൻ പരിഷ്കാര കമ്മീഷന്റെ ട്രോസ് ഓഫ് റഫറൻസായി പെൻഷൻകാരുടെ ചികിത്സാ പദ്ധതികൂടി ഉൾപ്പെടുത്താൻ തീരുമാനിച്ചു. അത് പഠിച്ച് വിശദമായ റിപ്പോർട്ടുകൂടി ഉൾപ്പെടുത്തണമെന്നാണ് നിർദ്ദേശിച്ചത്. ഇതിനനുസരിച്ച് പെൻഷൻ പരിഷ്കരണ ശിപാർശയോടൊപ്പം കമ്മീഷൻ റിപ്പോർട്ടിന്റെ രണ്ടാം ഭാഗത്തിൽ അത് ഉൾപ്പെടുത്തി സമർപ്പിക്കുകയും ചെയ്തു. 2017-18-ലെ ബഡ്ജറ്റിൽ ഇപ്പോഴത്തെ ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് കേരളത്തിലെ പെൻഷൻകാർക്ക് ആരോഗ്യ ഇൻഷുറൻസ് പദ്ധതി നടപ്പാക്കുന്നതാണെന്ന് പ്രഖ്യാപിച്ചു. ജി.ഒ.(പി) നം. 54/17 ഫിൻ. തീയതി, 24.04.2017 പ്രകാരം ഈ പദ്ധതി 2017-18-ൽത്തന്നെ നടപ്പാക്കുമെന്ന് ഉത്തരവാകുകയും ചെയ്തു. തുടർന്ന് ഗവൺമെന്റിന്റെ ഭാഗത്തുനിന്ന് യാതൊരു നടപടിയും സ്വീകരിക്കാത്ത സാഹചര്യത്തിൽ കേരള സ്റ്റേറ്റ് സർവ്വീസ് പെൻഷണേഴ്സ് അസോസിയേഷൻ മുഖ്യമന്ത്രിയെയും ധനകാര്യ വകുപ്പുമന്ത്രിയെയും കണ്ട് നിവേദനങ്ങൾ സമർപ്പിച്ചു. 08.11.2017-ലെ എച്ച്1/ഇ.ഒ.1/2017 ഫൈനാൻസ് എന്ന ഉത്തരവുപ്രകാരം നടപ്പാക്കുന്നത് സംബന്ധിച്ച് ഇൻഷുറൻസ് കമ്പനിയുടെ താല്പര്യങ്ങൾ വ്യക്തമാക്കിക്കൊണ്ടുള്ള സമ്മതപത്രങ്ങൾ ക്ഷണിക്കുകയുണ്ടായി. ഏറ്റവും വലിയ പ്രശ്നം, സർവ്വീസ് പെൻഷൻകാർക്ക് സൗജന്യ ചികിത്സാ പദ്ധതി

നടപ്പാക്കണമെന്ന നിർദ്ദേശത്തോട് സർക്കാർ മുഖം തിരിക്കുകയാണ്. കേരളത്തിലെ അഞ്ചരലക്ഷം വരുന്ന സർവ്വീസ് പെൻഷൻകാർക്ക് ന്യായമായി അവകാശപ്പെട്ട ഇൻഷുറൻസ് പദ്ധതിയാണ് അട്ടിമറിക്കപ്പെടുന്നത്. ഇൻഷുറൻസ് കമ്പനികൾക്ക് സമ്മതപത്രം സമർപ്പിക്കാനുള്ള കാലാവധി കഴിഞ്ഞ നവംബർ 4-ന് കഴിഞ്ഞുപോയി. പദ്ധതി നടപ്പാക്കുന്നത് സംബന്ധിച്ച തുടർ നടപടികൾ സർക്കാർ സ്വീകരിച്ചിട്ടില്ല. സർവ്വീസ് സംഘടനകളുമായി മന്ത്രിതലത്തിൽ ഇതുവരെ ചർച്ചയുണ്ടായിട്ടില്ല. അതുകൊണ്ട് ജീവിതത്തിന്റെ സിംഹഭാഗവും നാടിനുവേണ്ടി സമർപ്പിച്ച ഒരു വിഭാഗം മനുഷ്യർക്ക് ശാരീരികമായി അവശത അനുഭവിക്കുന്ന കാലത്ത് കൈത്താങ്ങായി മാറേണ്ടത് ക്ഷേമ രാഷ്ട്രത്തിന്റെ കർത്തവ്യമാണ്. അതുകൊണ്ട് ശ്രീ. എ. കെ. ആന്റണിയിൽ തുടങ്ങി ശ്രീ. പിണറായി വിജയനിൽ എത്തിനിൽക്കുന്ന ഈ ഗവൺമെന്റുകൾ ഇതുസംബന്ധിച്ച് പലതവണ പല നടപടികളും സ്വീകരിച്ചിട്ടുണ്ടെങ്കിലും ഒരു നടപടിയുമുണ്ടായിട്ടില്ല. ധനകാര്യ വകുപ്പുമന്ത്രി ബഡ്ജറ്റ് പ്രസംഗത്തിൽ ഇത് അവതരിപ്പിച്ചു. അതുകഴിഞ്ഞ് ഉത്തരവിറക്കിയിട്ടും ഇൻഷുറൻസിനുള്ള സമ്മതപത്രം കൊടുക്കാത്തതുകൊണ്ട് ആ പദ്ധതി അട്ടിമറിക്കപ്പെടുമെന്നുള്ള സംശയം ആളുകൾക്ക് നിലവിലുണ്ട്. സർവ്വീസിൽനിന്ന് വിരമിച്ച് വാർദ്ധക്യത്തിലെത്തി നിൽക്കുന്ന ഈ പാവങ്ങളെ

സഹായിക്കാൻ അടിയന്തരമായ നടപടി സ്വീകരിക്കണമെന്ന് ധനകാര്യ വകുപ്പുമന്ത്രിയോട് ഞാൻ ആവശ്യപ്പെടുകയാണ്.

ആരോഗ്യ ഇൻഷുറൻസ് പദ്ധതി

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ, ബഹുമാനപ്പെട്ട പ്രതിപക്ഷ നേതാവ് പറഞ്ഞതുപോലെ ശ്രീ. എ. കെ. ആന്റണിയുടെ കാലം മുതൽ ചർച്ച ചെയ്തുകൊണ്ടിരിക്കുന്ന കാര്യം ഈ സർക്കാരിന്റെ കാലത്ത് പ്രായോഗികമാകും എന്ന കാര്യത്തിൽ ഒരു സംശയവുമില്ല. അങ്ങ് പറഞ്ഞതുപോലെ 24.04.2017-ൽ ഇതുസംബന്ധിച്ച് പുതുക്കിയ ഉത്തരവ് പുറപ്പെടുവിച്ചിട്ടുണ്ട്. തുടർന്ന് ഇതുസംബന്ധിച്ച് പഠനങ്ങളും ജീവനക്കാരുൾപ്പെടെയുള്ളവരുമായി ചർച്ചകളും നടത്തി. അതിനുശേഷം ഹെൽത്ത് ഇൻഷുറൻസ് കമ്പനികളുടെ താല്പര്യപത്രം ക്ഷണിച്ചു. ഐ.ആർ.ഡി.എ. അംഗീകാരമുള്ള അഞ്ച് ഇൻഷുറൻസ് കമ്പനികൾ അനുകൂലമായി പ്രതികരിക്കുകയും ചെയ്തു. ഇത് പരിശോധിച്ചതിന്റെ അടിസ്ഥാനത്തിൽ ടെണ്ടർ നടപടികളിലേയ്ക്ക് പോകുകയാണ്. രണ്ട് മാസത്തെ കാലതാമസം വന്നത്, കേരളത്തിൽ സർക്കാർ നടപ്പാക്കുന്ന സമഗ്ര ആരോഗ്യ പദ്ധതിയോടുകൂടി ഇത് ബന്ധിപ്പിക്കുന്നതല്ലേ നല്ലതെന്ന ചിന്തയുണ്ടായതുകൊണ്ടാണ്. കാരണം അഞ്ച് ലക്ഷം പേരുടേടി ചേരുമ്പോൾ

പ്രീമിയം കുറയുന്നതിനുള്ള സാധ്യതയുണ്ട്. എന്നാൽ കേന്ദ്ര സർക്കാർ കൊണ്ടുവന്ന ആരോഗ്യപദ്ധതിയുടെ കാര്യങ്ങളിൽ തീരുമാനമായെങ്കിൽ മാത്രമേ നമുക്ക് സമഗ്ര ആരോഗ്യപരിപാടിയിലേക്ക് കടക്കാൻ കഴിയുകയുള്ളൂ. അതുകൊണ്ട് അതിൽനിന്ന് വേർപെടുത്തി പിന്നീട് വേണമെങ്കിൽ സംയോജനമാകാം എന്ന രീതിയിൽ ഇപ്പോൾ ആരോഗ്യ ഇൻഷുറൻസ് പദ്ധതി നടപ്പാക്കാനാണ് തീരുമാനിച്ചിരിക്കുന്നത്. ടെണ്ടർ ക്ഷണിക്കുന്നതിനുള്ള പ്രവർത്തനങ്ങൾ ആരംഭിച്ചിട്ടുണ്ട്. ടെണ്ടർ നടപടികൾ പൂർത്തീകരിച്ച് ഇൻഷുറൻസ് പദ്ധതി എത്രയുംവേഗം നടപ്പാക്കുന്നതാണ്.

കുടുംബകോടതി

ശ്രീ. കെ. ആൻസലൻ: സർ, നെയ്യാറ്റിൻകരയിൽ കുടുംബകോടതി ആരംഭിക്കുന്നതുമായി ബന്ധപ്പെട്ടതാണ് സബ്മിഷന്റെ വിഷയം. നെയ്യാറ്റിൻകര താലൂക്കിൽ നിലവിൽ കുടുംബകോടതി ഇല്ല. അത്തരമൊരാൾ സംബന്ധിച്ച് 2013-ലാണ് ബഹുമാനപ്പെട്ട ഹൈക്കോടതിയിൽ അപേക്ഷ നൽകിയത്. 2015-ൽ ഹൈക്കോടതി കുടുംബകോടതി ആരംഭിക്കുന്നതിനുള്ള അനുമതി നൽകിയിരുന്നു. എന്നാൽ നിലവിൽ അതിന്റെ പ്രവർത്തനങ്ങൾ കാര്യമായി മുന്നോട്ടുകൊണ്ടുപോകാൻ സാധിച്ചിട്ടില്ല. ഇപ്പോൾ കുടുംബകോടതികൾ

പ്രവർത്തിക്കുന്ന നെടുമങ്ങാടും തിരുവനന്തപുരം വഞ്ചിയൂരിലുമാണ് അത്തരം കേസുകളിലെ ആളുകൾ എത്തിച്ചേരുന്നത്. ഏകദേശം 1700-ൽപ്പരം കേസുകൾ നെയ്യാറ്റിൻകര താലൂക്കിൽത്തന്നെയാണ്. നെയ്യാറ്റിൻകരയുടെ പ്രാന്തപ്രദേശങ്ങളിൽനിന്ന് നെടുമങ്ങാട് എത്തണമെങ്കിൽ ഏകദേശം 50 കിലോമീറ്റർ യാത്ര ചെയ്യണം. വഞ്ചിയൂരിൽ എത്താനും അതുപോലെ യാത്ര ചെയ്യേണ്ടതുണ്ട്. നെയ്യാറ്റിൻകരയിൽ കുടുംബകോടതി ആരംഭിക്കുന്നതിനാവശ്യമായ നടപടികൾ തുടങ്ങിയിട്ടുണ്ടെങ്കിലും അത് വേഗത്തിൽ നടപ്പാക്കുന്നതിനുവേണ്ടി ബഹുമാനപ്പെട്ട മുഖ്യമന്ത്രി ഇടപെടണമെന്ന് അഭ്യർത്ഥിക്കുകയാണ്. വളരെ പാവപ്പെട്ട ആളുകളാണ് കൂടുതലായും ഇത്തരം കേസുകളിൽ അകപ്പെടുന്നത്. അത്തരം കാര്യത്തിൽ ഗവൺമെന്റിന്റെ സത്വരമായ നിലപാടുണ്ടാകണമെന്ന് ഞാൻ അഭ്യർത്ഥിക്കുകയാണ്.

മുഖ്യമന്ത്രി (ശ്രീ. പിണറായി വിജയൻ): സർ, നെയ്യാറ്റിൻകരയിൽ കുടുംബകോടതി ആരംഭിക്കുന്നതു സംബന്ധിച്ച് 29.09.2015-ൽ ഹൈക്കോടതി രജിസ്ട്രാർ സർക്കാരിന് സമർപ്പിച്ച പ്രൊപ്പോസലിൽ കോടതി സ്ഥാപിക്കാനുള്ള സ്ഥല സൗകര്യങ്ങൾ വ്യക്തമായി ഉൾപ്പെട്ടിരുന്നില്ല. സർക്കാർ ഹൈക്കോടതി രജിസ്ട്രാറുമായി വീണ്ടും കൂടിയാലോചിച്ചശേഷം ചൂണ്ടിക്കാണിച്ചിട്ടുള്ള സ്ഥലവും

കുടുംബകോടതിക്കുവേണ്ടി നൽകാൻ കഴിയാത്ത സാഹചര്യമാണുള്ളതെന്ന് പോലീസ് മേധാവി ചൂണ്ടിക്കാണിക്കുന്നു. ആയത് പരിഹരിക്കുന്നതിനും മറ്റൊരു സ്ഥലം കണ്ടെത്തിക്കൊണ്ട് നെയ്യാറ്റിൻകരയിൽ കുടുംബകോടതി സ്ഥാപിക്കണമെന്ന ആവശ്യം സർക്കാർ പരിശോധിച്ചുവരികയാണ്.

അധ്യാപകന്റെ മരണം

ശ്രീ. കെ. സി. ജോസഫ്: സർ, ഷുഹൈബ് വധത്തിന്റെ വേദനകൾ അടങ്ങുന്നതിനുമുമ്പ് കാസർഗോഡ് ജില്ലയിലെ കൊലപാതകം ഉന്നയിക്കേണ്ടി വന്നതിൽ എനിക്ക് വളരെയേറെ പ്രയാസമുണ്ട്. കാസർഗോഡ് ജില്ലയിലെ ചീമേനി നാലിലക്കണ്ടം ഗവൺമെന്റ് യു.പി. സ്കൂൾ അധ്യാപകനും കേരള പ്രദേശ് സ്കൂൾ ടീച്ചേഴ്സ് അസോസിയേഷൻ ചെയറവന്തുർ ജില്ലാ കമ്മിറ്റി അംഗവുമായ പി. ടി. രമേശനെ മാർച്ച് 3-ാം തീയതി ശനിയാഴ്ച രാത്രി 10 മണിയോടുകൂടി മകനുമായി വീട്ടിലേയ്ക്ക് പോകുന്ന വഴിയിൽ വച്ച് ഒരു സംഘം അക്രമികൾ മാതൃകമായി അക്രമിക്കുകയും തലയ്ക്ക് അടിച്ചു പരിക്കേൽപ്പിക്കുകയും തുടർന്ന് മരണപ്പെടുകയും ചെയ്തു. ഈ കേസിലെ പ്രതികൾ മാർക്സിസിസ്റ്റ് പാർട്ടിയുടെ സജീവ പ്രവർത്തകരാണ്. രാഷ്ട്രീയമല്ലെന്നും വ്യക്തി വിരോധമാണെന്നും അങ്ങ് പറയുമായിരിക്കും. ഇത് ഒരു പതിവ് പല്ലുവീയാണ്. കയ്യൂർ ചീമേനിയിലെ ആലത്തു,

അങ്ങയുടെ കൈവെള്ളയലിലെ രേഖ പോലെ, അങ്ങേയ്ക്ക് അറിയാവുന്ന പ്രദേശമാണ്. ആലന്തട്ട സി.പി.ഐ.(എം.)-ന്റെ പാർട്ടി ഗ്രാമമാണ്. കൊല്ലപ്പെട്ട രമേശൻ പ്രിയദർശിനി ക്ലബ്ബിലെ പ്രവർത്തനകനാണ്. അവിടെ മാർക്സിസിസ്റ്റ് പാർട്ടിക്ക് മുൻതൂക്കമുള്ള മേഖലകളിൽ, മറ്റൊരു പാർട്ടിക്ക് പ്രവർത്തിക്കാൻ സാധിക്കില്ല. ഇതുതന്നെയാണ് ബി.ജെ.പി.യുടെയും സമീപനം. അസഹിഷ്ണുത, വേറെ ആരെയും ഉൾക്കൊള്ളാതിരിക്കുക തുടങ്ങിയ സമീപനത്തിന്റെ ഫലമാണ് ഈ കൊലപാതകം. കഴിഞ്ഞ ആഴ്ച പയ്യന്നൂർ കോളേജിൽ കെ.എസ്.യു. പ്രവർത്തകരെ ആക്രമിച്ച് പരിക്കേൽപ്പിച്ചു. കഴിഞ്ഞ ദിവസം തളിപ്പറമ്പിൽ എസ്.എഫ്.ഐ.ക്കാരനായ പ്രവർത്തകനെ ആർ.എസ്.എസ്. പ്രവർത്തകൻ കുത്തിപ്പരിക്കേൽപ്പിച്ചു. അക്രമങ്ങൾ കണ്ണൂർ ജില്ലയിൽ വ്യാപിച്ചുകൊണ്ടിരിക്കുകയാണ്. കഴിഞ്ഞ 25 കൊല്ലത്തിനിടയിൽ കണ്ണൂർ, കാസർഗോഡ് ജില്ലകളിൽ കോൺഗ്രസ് പ്രവർത്തകർ പ്രതികളായ ഒരു കേസ്സും ഉണ്ടായിട്ടില്ല. കണ്ണൂരിൽ അക്രമങ്ങൾ കുറയുന്നുവെന്ന് കാണിച്ച് കഴിഞ്ഞ ആഴ്ച ഐ.ജി. ഒരു കണക്ക് പറഞ്ഞു. 208 കേസിലെ പ്രതികൾ മാർക്സിസിസ്റ്റുകാരാണ്. 196 കേസിലെ പ്രതികൾ ബി.ജെ.പി.ക്കാരാണ്. 6 കേസിലാണ് കോൺഗ്രസ്സുകാർ പ്രതികളായിട്ടുള്ളത്. ഇത്തരത്തിലുള്ള രീതി അനവദിക്കാൻ പാടില്ല. കണ്ണൂർ,

കാസർഗോഡ് ജില്ലകളിലെ അക്രമങ്ങൾക്ക് അവസാനമുണ്ടാകണം. ഞാൻ അങ്ങയെ കുറ്റപ്പെടുത്താൻ പറയുന്നതല്ല. അക്രമങ്ങൾ അവസാനിക്കണമെങ്കിൽ ബഹുമാനപ്പെട്ട മുഖ്യമന്ത്രി മാത്രം വിചാരിച്ചാൽ മതി. ദയവായി പോലീസിനെ നിയന്ത്രിക്കരുത്. കണ്ണൂർ, കാസർഗോഡ് ജില്ലകളിലെ അക്രമങ്ങൾ അവസാനിക്കണം. ഈ കൊലപാതകത്തിലെ പ്രതികളെ അറസ്റ്റ് ചെയ്യണം. അതിന് പിന്നിലുള്ള കോൺസ്പിറസി കൂടി അന്വേഷിക്കാൻ തയ്യാറാകണം.

മുഖ്യമന്ത്രി (ശ്രീ. പിണറായി വിജയൻ): സർ, ഇക്കാര്യത്തിൽ ശ്രീ. കെ. സി.

ജോസഫ് പ്രസ്താവിച്ചതുപോലെ, രാഷ്ട്രീയമായ കാര്യമാണെന്ന് കാണാൻ കഴിയുന്ന തരത്തിലല്ല എന്റെ മുന്നിലുള്ള റിപ്പോർട്ടുകൾ. കാസർഗോഡ് ചീമേനി നാലിലക്കണ്ടം ഗവൺമെന്റ് യു.പി. സ്കൂൾ അധ്യപകനായ പി. ടി. രമേശൻ, 3-3-2018-ന് ആലന്തട്ട എന്ന സ്ഥലത്തുവെച്ച് ആക്രമിക്കപ്പെടുകയും തുടർന്ന് മംഗലാപുരം യൂണിറ്റി ആശുപത്രിയിൽ ചികിത്സയിലിരിക്കെ മരണപ്പെടുകയും ചെയ്തു. ഇക്കാര്യത്തിൽ ചീമേനി പോലീസ് ക്രൈം നം. 63/18 ആയി കേസ് രജിസ്റ്റർ ചെയ്തിട്ടുണ്ട്. 2-ാം പ്രതി തമ്പാന്റെ മകന് കുസാറ്റിൽ എൻട്രൻസ് പരീക്ഷ എഴുതുന്നതിന്, കുടുംബ വരുമാന സർട്ടിഫിക്കറ്റ് വാങ്ങുന്നതിനായി മൂത്ത മകൻ ഉദ്യോഗസ്ഥനാണെന്നുള്ള വിവരം മറച്ചുവെച്ചിരുന്നു. ഇക്കാര്യം വില്ലേജ് ഓഫീസറോട്

പറഞ്ഞുകൊടുത്തത് മരണപ്പെട്ട രമേശനായിരിക്കുമെന്ന് കരുതിയുള്ള വിരോധവും വർഷങ്ങളായുള്ള സ്വത്ത് തർക്കവുമാകാം മരുമക്കളായ ഒന്നും മൂന്നും പ്രതികളും മകനായ നാലാം പ്രതിയും ചേർന്ന് രമേശനെ ആക്രമിച്ചതെന്നാണ് ഈ കേസ്സിന്റെ നാളിതുവരെയുള്ള അന്വേഷണത്തിൽ നിന്ന് പോലീസിന് വെളിവാവിട്ടിട്ടുണ്ട്. ഈ കേസ്സിലെ ഒന്നും രണ്ടും പ്രതികൾ 9-3-2018-ന് സ്റ്റേഷനിൽ നേരിട്ട് ഹാജരായിട്ടുള്ളതും പ്രതികളെ അറസ്റ്റ് ചെയ്ത് കോടതിയിൽ ഹാജരാക്കി റിമാന്റ് ചെയ്തിട്ടുള്ളതുമാണ്. മൂന്നും നാലും പ്രതികളെ കണ്ടെത്തുന്നതിനായി ഊർജ്ജിതമായ അന്വേഷണം നടത്തിവരികയാണ്. ഒരു തരത്തിലുള്ള അലംഭാവവും പോലീസിന്റെ ഭാഗത്തുനിന്നും ഉണ്ടാകില്ല, കർക്കശമായി തന്നെ നടപടി സ്വീകരിക്കും.

വിദ്യാർത്ഥിനിയെ മർദ്ദിച്ച സംഭവം

ശ്രീ. വി. കെ. ഇബ്രാഹിം കുഞ്ഞ്: സർ, എന്റെ നിയോജകമണ്ഡലത്തിൽ ആലങ്ങാട് കളപ്പറമ്പത്ത് ജോസഫിന്റെ ഭാര്യ നീതാ ജോസഫ് ലോ കോളേജിലെ വിദ്യാർത്ഥിനി കൂടിയായ വീട്ടമ്മയാണ്. ലോക വനിതാ ദിനത്തിൽ ഒരു ആട്ടോറിക്ഷാ ഡ്രൈവറുടെ ഭാഗത്തുനിന്നും അവർക്ക് വളരെ ക്രൂരമായ മാനസിക പീഡനവും മർദ്ദനവും ഏൽക്കേണ്ടിവന്നു. ആദ്യം പോലീസ് മടിച്ചുനിന്നെങ്കിലും പിന്നീട് കേസെടുത്തു. ഇനിയൊരിക്കലും അതുപോലുള്ള സംഭവങ്ങൾ

ഉണ്ടാകാതിരിക്കുന്നതിനും, ആട്ടോറിക്കുകൾ സ്ത്രീ സൗഹൃദമാക്കുന്നതിനുള്ള നടപടി സ്വീകരിക്കണമെന്നാണ് എനിക്ക് അഭ്യർത്ഥിക്കാനുള്ളത്. എല്ലാവർക്കും പാഠമാകുന്ന രീതിയിൽ കുറ്റവാളിയെ നിയമത്തിന് മുന്നിൽക്കൊണ്ടുവരണമെന്നപേക്ഷിക്കുന്നു.

മുഖ്യമന്ത്രി (ശ്രീ. പിണറായി വിജയൻ): സർ, 8-3-2018-ന് ആലുവ ബൈപാസ് കവലയിൽ നിന്ന് റെയിൽവേ സ്റ്റേഷനിലേക്ക് ആട്ടോറിക്കയിൽ യാത്ര ചെയ്ത നിയമ വിദ്യാർത്ഥിനിയും വീട്ടമ്മയുമായ ശ്രീമതി നീതാ ജോസഫിനെ ആട്ടോ ഡ്രൈവറും ആലുവ കട്ടമശ്ശേരി സ്വദേശിയുമായ അബ്ദുൾ ലത്തീഫ് അസദ്യം പറയുകയും ആട്ടോയിൽ നിന്നിറങ്ങിയ പ്രസ്തുത വീട്ടമ്മയെ പ്രതി തള്ളി താഴെയിടുകയും മുഖത്തടിച്ചു പരിക്കേൽപ്പിക്കുകയും ചെയ്ത സംഭവമുണ്ടായി. ശ്രീമതി നീതാ ജോസഫ് ആട്ടോറിക്ക കൂലിയിനത്തിൽ ചിലറ്റു ഇല്ലാത്തതിനാൽ കൈവശമുള്ള 35/- രൂപയാണ് നൽകിയത്. 40/- രൂപയായിരുന്നു കൂലി. ആട്ടോഡ്രൈവർ 40/- രൂപ തന്നെ നൽകണമെന്നാവശ്യപ്പെട്ടപ്പോൾ 500/- രൂപ നൽകി. ബാക്കി നൽകിയപ്പോൾ 10/- രൂപ കുറച്ചാണ് നൽകിയത്. ഇത് ചോദിച്ചതിനാണ് ആട്ടോ ഡ്രൈവർ പ്രകോപനപരമായി, സ്ത്രീയെന്ന പരിഗണനപോലും നൽകാതെ പരസ്യമായി അപമാനിക്കുകയും മർദ്ദിക്കുകയും

ചെയ്തത്. ആശുപത്രിയിൽ ചികിത്സ തേടിയ നീതാ ജോസഫിൻ നിന്ന് വനിതാ പോലീസ് ഉദ്യോഗസ്ഥ മൊഴി രേഖപ്പെടുത്തിയിട്ടുണ്ട്. ഇക്കാര്യത്തിൽ ആലുവ ഈസ്റ്റ് പോലീസ് ക്രൈം നം. 932/2018 U/s 323, 325, 354, 294(b) IPC ആയി കേസ് രജിസ്റ്റർ ചെയ്തിട്ടുള്ളതാണ്. പ്രതിയായ അബ്ദുൾ ലത്തീഫിനെ പോലീസ് അറസ്റ്റ് ചെയ്ത് റിമാന്റ് ചെയ്തിട്ടുണ്ട്. പ്രതിയുടെ ഡ്രൈവിംഗ് ലൈസൻസ് സസ്പെൻഡ് ചെയ്തിട്ടുണ്ട്. കേസിൽ ആലുവ ഈസ്റ്റ് പോലീസ് വനിതാ സബ് ഇൻസ്പെക്ടർ അന്വേഷണം നടത്തിവരികയാണ്.

പട്ടയ വിതരണം

ശ്രീ. സി. കെ. ഹരീന്ദ്രൻ: സർ, കാട്ടാക്കട താലൂക്കിൽ പാറശ്ശാല മണ്ഡലത്തിൽ അഞ്ചുചങ്ങല പ്രദേശത്തെ 70-ൽപ്പരം വർഷങ്ങളായുള്ള ജനങ്ങളുടെ ആവശ്യമാണ് അവർക്ക് പട്ടയം ലഭിക്കുകയെന്നത്. ഈ വിഷയം സംബന്ധിച്ച് ഗവൺമെന്റുകൾ പല സന്ദർഭങ്ങളിലും ചർച്ച ചെയ്യുകയും നടപടി സ്വീകരിക്കുകയും ചെയ്തിട്ടുണ്ടെങ്കിലും ഇതുവരെ അവർക്ക് പട്ടയം ലഭിച്ചിട്ടില്ല. പാറശ്ശാല മണ്ഡലത്തിൽ നടപടി പൂർത്തിയാക്കിയാൽ 1106 പേർക്ക് പട്ടയം കൊടുക്കാൻ കഴിയും. കള്ളിക്കാട്, വാഴിച്ചൽ, അമ്പൂരി എന്നീ വില്ലേജുകളുടെ സർവ്വേ നടത്തിയതിൽ ആകെ വിസ്തൃതി 331.5068 ഹെക്ടർ (818 ഏക്കർ) ആണെന്ന് കണ്ടെത്തിയിട്ടുണ്ട്. വീട് വച്ച്

പതിറ്റാണ്ടുകളായി താമസിച്ചുവരുന്ന 477 കുടുംബങ്ങൾക്ക് ഗവൺമെന്റ് പട്ടയവും ലിസ്റ്റും തയ്യാറാക്കി വെച്ചിട്ടുണ്ട്. കളക്ടർ ഇക്കാര്യം റിപ്പോർട്ട് ചെയ്തിട്ടുണ്ട്. പതിച്ചു നൽകാവുന്ന ഭൂമിയുടെ പരിധി ഒരു ഹെക്ടർ ആണെന്ന് ഗവൺമെന്റ് ഓർഡർ വന്നിട്ടുണ്ട്. ലാൻഡ് റവന്യൂ കമ്മീഷണറുടെ 22-12-2015-ലെ എൽ.ആർ.ജെ.6/1076/10 നമ്പർ കത്ത് ഉണ്ട്. ജില്ലാ കളക്ടറുടെ 20-1-2016, 23-1-2016 തീയതികളിലെ ബി3 1343/03 നമ്പർ കത്തുകളുണ്ട്. ഓരോ വില്ലേജിനും കൊടുക്കേണ്ട പട്ടയങ്ങളുടെ നമ്പർ രേഖപ്പെടുത്തിയും ഭൂപരിധി തിട്ടപ്പെടുത്തിയും വെച്ചിട്ടുണ്ട്. എല്ലാ നടപടികളും പൂർത്തിയാക്കിയെങ്കിലും ചില ഉദ്യോഗസ്ഥർ നടത്തിക്കൊണ്ടിരിക്കുന്ന തടസ്സവാദങ്ങൾ കാരണമാണ് ഈ നിർധന കുടുംബങ്ങൾക്ക് പട്ടയം ലഭിക്കാതായത്. റവന്യൂ, ഇറിഗേഷൻ, പൊതുമരാമത്ത് വകുപ്പുകൾക്കും കാണിപ്പറ്റ, തരിശുഭൂമി മേഖലകളിലുമാണ് ഭൂമിയുള്ളത്. അവിടെ വനം വകുപ്പ് ഭൂമിയുണ്ടെന്ന് ഏതോ ഒരു ഉദ്യോഗസ്ഥൻ നടത്തിയിട്ടുള്ള തെറ്റായ പരാമർശത്തിന്റെ ഭാഗമായാണ് പട്ടയം കൊടുക്കാൻ കഴിയാതെ വന്നത്. എന്നാൽ വനം വകുപ്പ് ഉദ്യോഗസ്ഥർ വനം വകുപ്പിന് അവിടെ ഭൂമിയില്ലെന്ന വിവരം രേഖപ്പെടുത്തിയിട്ടുണ്ട്. നെയ്യാർ റിസർവോയറിന്റെ എം.എഫ്.എൽ. ആയ 86.6 മീറ്ററിനുള്ളിൽ വരുന്ന സ്ഥലം സുരക്ഷിത മേഖലയായി നിലനിർത്തേണ്ടതാണെന്ന്

ജില്ലാ കളക്ടറും ഇറിഗേഷൻ വകുപ്പ് അധികൃതരും പറഞ്ഞിട്ടുണ്ട്. സാങ്കേതിക തടസ്സങ്ങൾ സൃഷ്ടിച്ച് പാവപ്പെട്ടവർക്ക് പട്ടയം കൊടുക്കാതിരിക്കുകയാണ്. കഴിഞ്ഞ ഗവൺമെന്റിന്റെ ഭരണകാലത്ത് നടന്ന കാര്യം ഞാൻ എന്റെ പ്രസംഗത്തിൽ സൂചിപ്പിച്ചുവെങ്കിലും വ്യക്തമാക്കിയിട്ടില്ല. അന്നത്തെ റവന്യൂ വകുപ്പുമന്ത്രിയായ ശ്രീ. അടൂർ പ്രകാശിന്റെ നിർദ്ദേശപ്രകാരം നേശമണി, ലില്ലി, അറ്റരികത്ത് പുത്തൻ വീട്, മായം, ബ്ലോക്ക് നം.33 എന്നിങ്ങനെ കുറച്ചുപേർക്ക് 60 ദിവസത്തേക്ക് പ്രൊവിഷണൽ പട്ടയം കൊടുത്തു. 60 ദിവസക്കാലത്തെ പട്ടയം എത്രമാത്രം വിരോധാഭാസവും പരിഹാസവുമാണ്. തെരഞ്ഞെടുപ്പിന് മുമ്പ് മാസം മൂന്നാണ് ഈ പട്ടയങ്ങൾ കൊടുത്തിട്ടുള്ളത്. ഏകദേശം 600 പേർക്ക് ഇത്തരത്തിൽ പട്ടയം കൊടുത്ത് കബളിപ്പിച്ചിട്ടുണ്ട്. അവർ ഇപ്പോൾ നെട്ടോട്ടമോടുകയാണ്. എം.എൽ.എ. എന്ന നിലയിൽ എന്റെ മുന്നിൽ ദിവസേന ആളുകൾ വരികയാണ്. ഗവൺമെന്റ് പ്രഖ്യാപിക്കുന്ന അടിയന്തര ആശ്വാസ പദ്ധതികളായ ലൈഫ് മിഷനിൽ വീട് ലഭിക്കുന്നില്ല, കുട്ടികളെ കല്ല്യാണം കഴിപ്പിക്കാൻ നിവൃത്തിയില്ല, കുട്ടികൾക്ക് വിദ്യാഭ്യാസ ലോൺ എടുക്കാൻ നിവൃത്തിയില്ല. അവരുടെ കയ്യിൽ കുറച്ച് ഭൂമിയുണ്ട്, കെട്ടിടമുണ്ട്, പത്തറുപതോളം വർഷമായി സ്ഥിരമായി താമസിക്കുന്നവരാണ്. ഉദ്യോഗസ്ഥർ സൃഷ്ടിക്കുന്ന സാങ്കേതിക തടസ്സം മാറ്റി അവർക്ക് അടിയന്തരമായി

പട്ടയം നൽകുന്നതിനുള്ള നടപടി സ്വീകരിക്കണം എന്നതാണ് എന്റെ സബ്മിഷൻ കൊണ്ട് ഉദ്ദേശിക്കുന്നത്.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ബഹുമാനപ്പെട്ട അംഗം ശ്രീ. സി. കെ. ഹരീന്ദ്രൻ ഉന്നയിച്ച പട്ടയവുമായി ബന്ധപ്പെട്ട പ്രശ്നത്തിൽ അദ്ദേഹം ചൂണ്ടിക്കാണിച്ചതുപോലെ, വിവിധ സന്ദർഭങ്ങളിലായി എം.എൽ.എ.യുടെ അപേക്ഷയെത്തുടർന്ന് അതുമായിബന്ധപ്പെട്ട് ഉദ്യോഗസ്ഥതലത്തിലുള്ള ചർച്ചകളൊക്കെ നടത്തിയിരുന്നതാണ്. തീർച്ചയായും അർഹതപ്പെട്ട ഒരുപാടുപേർ അവിടെ പട്ടയത്തിന് കാത്തിരിക്കുന്നുവെന്ന് അദ്ദേഹം പറഞ്ഞത് വളരെ ശരിയാണ്. പക്ഷെ, ചില സാങ്കേതിക തടസ്സങ്ങളുള്ളതിന്റെ പേരിലാണ് യഥാസമയം ഈ പട്ടയങ്ങൾ വിതരണം ചെയ്യാൻ കഴിയാത്ത സാഹചര്യമുണ്ടായിരിക്കുന്നത്. അഞ്ചുചങ്ങല പ്രദേശം ഉൾപ്പെടുവരുന്ന അമ്പൂരി, വാഴിച്ചൽ, കള്ളിക്കാട് എന്നീ പ്രദേശങ്ങളിലെ കയ്യേറ്റക്കാരിൽനിന്നും, വീടുവെച്ചു താമസിക്കുന്ന കുടുംബങ്ങൾക്ക് പട്ടയം നൽകുന്നതിന്റെ ഭാഗമായി സർവ്വേ നടപടികൾ സർക്കാർ പൂർത്തിയാക്കിയിരുന്നു. അഞ്ചുചങ്ങല പ്രദേശവുമായി ബന്ധപ്പെട്ട പട്ടയത്തിനുവേണ്ടിയുള്ള ആക്ഷേപങ്ങൾ പരിഹരിക്കുന്നതിന് വനം, ഇറിഗേഷൻ, പൊതുമരാമത്ത് എന്നീ വകുപ്പുകൾ നിരാക്ഷേപ പത്രം

ലഭ്യമാക്കേണ്ടതുണ്ട്. കൂടാതെ സർക്കാരിന്റെ 16-02-2016-ലെ 118/2016 സർക്കാർ ഉത്തരവ് പ്രകാരം അഞ്ചുചങ്ങല പ്രദേശം ഉൾപ്പെടുവരുന്ന കള്ളിക്കാട്, അമ്പൂരി, വാഴിച്ചൽ എന്നീ പ്രദേശങ്ങൾ സർവ്വെ നടത്തിയതിൽ അദ്ദേഹം ഇവിടെ ചൂണ്ടിക്കാണിച്ചതുപോലെ ആകെ വിസ്തൃതിയായ 331.5069 ഹെക്ടർ (818.82 ഏക്കർ) ഭൂമിയിൽ വീട് വച്ച് താമസിക്കുന്ന 477 കുടുംബങ്ങൾക്കാണ് പട്ടയം അനുവദിക്കാൻ ഉത്തരവായത്. ഡാം സ്ഥിതി ചെയ്യുന്ന സ്ഥലം നിരോധിത മേഖലയായതിനാൽ ഡാം സുരക്ഷാ സമിതിയുടെ അനുമതിയും ആവശ്യമാണെന്നും ഇറിഗേഷൻ വകുപ്പ് അറിയിച്ചിട്ടുണ്ട്. കൂടാതെ ക്ലാമിലാർ റിസർവ്വേഷൻ രേഖപ്പെടുത്തിയിട്ടുള്ള പ്രദേശങ്ങൾ പതിച്ചുനൽകുന്നതിനായി ഇത് വനമായി നോട്ടീഫൈ ചെയ്തിട്ടുള്ളതാണോ; വനംവകുപ്പിന് ഈ ഭൂമിയിൽ എന്തെങ്കിലും അവകാശമുണ്ടോ എന്നതും വനം വകുപ്പ് വ്യക്തമാക്കേണ്ടതാണ്. കൂടാതെ കാണിപ്പറ്റ് ഇറിഗേഷൻ, നെയ്യാർഡാം റിസർവ്വോയർ എന്നിവിടങ്ങളിലും ഇനംമാറ്റുന്നത് സംബന്ധിച്ച് ബന്ധപ്പെട്ട വകുപ്പുകളിൽനിന്ന് നിരാക്ഷേപ പത്രം ആവശ്യമാണ്. ഇപ്രകാരം നിരാക്ഷേപ പത്രം ലഭിച്ചാൽ മാത്രമേ പതിവ് ലിസ്റ്റിൽ ഉൾപ്പെടുത്തുവാനും ഭൂമി പതിവ് നിയമപ്രകാരമുള്ള നടപടികൾ സ്വീകരിക്കുവാനും കഴിയുകയുള്ളൂ. കാണിപ്പറ്റ് ഉൾപ്പെടെയുള്ള പട്ടയ പ്രശ്നത്തിന് പരിഹാരം കാണുന്നതിന് 14-03-2018-ന്

അഡീഷണൽ ചീഫ് സെക്രട്ടറി മീറ്റിംഗ് വിളിച്ചിട്ടുണ്ട്. രണ്ട് ദിവസങ്ങൾക്ക് ശേഷം യോഗം ചേരുകയാണ്. പാറശ്ശാല നിയോജകമണ്ഡലത്തിൽ ഉൾപ്പെട്ടവരുന്ന വില്ലേജുകളായ പെരുങ്കടവിള, കൊല്ലയിൽ, വെള്ളറട, ആനാവൂർ, കുനത്തുകാൽ, പരശുവയ്ക്കൽ, ഒറ്റശേഖരമംഗലം, കീഴാറ്റൂർ, അമ്പൂരി, കള്ളിക്കാട്, വാഴിച്ചൽ എന്നീ പ്രദേശങ്ങളിൽ താമസിക്കുന്ന കൈവശക്കാർക്ക് പട്ടയം നൽകുന്നതിന് തടസ്സം നേരിടുന്നുണ്ട്. എന്നാൽ നിയമപരമായി തടസ്സങ്ങളില്ലാത്ത അപേക്ഷകളിൽ പട്ടയം നൽകുന്നതിനുള്ള നടപടി സ്വീകരിച്ചിട്ടുണ്ട്. ഇത്തരത്തിൽ 153 പട്ടയങ്ങൾ പാറശ്ശാല മണ്ഡലത്തിൽ വിതരണത്തിനായി തയ്യാറായിട്ടുണ്ട്. പാറ പുറമ്പോക്ക്, റോഡ് പുറമ്പോക്ക് എന്നിവ പതിച്ച് നൽകാൻ നിയമവ്യവസ്ഥയില്ലാത്തതിനാൽ അത്തരത്തിലുള്ള അപേക്ഷകളിന്മേൽ തീരുമാനമെടുക്കേണ്ടതായിട്ടുണ്ട്. കോളനി പട്ടയത്തിന്റെ കാര്യത്തിൽ പഞ്ചായത്ത് സെക്രട്ടറിമാർ അവരവരുടെ പഞ്ചായത്തുകളിലെ കോളനി ആവശ്യത്തിലേക്ക് വാങ്ങിയ ഭൂമിയുടെ ആധാരങ്ങൾ ലഭ്യമല്ലായെങ്കിൽ ആധാരത്തിന്റെ പകർപ്പ് സബ് രജിസ്ട്രാർ ഓഫീസിൽനിന്നെടുക്കാനും അതിനുശേഷം പ്രസ്തുത കോളനികളിൽ താമസിക്കുന്നവരുടെ പേർക്ക് പ്രമാണം ചെയ്ത് നൽകുന്നതിനും തീരുമാനിച്ചിരുന്നു. അതിനായി പ്രത്യേകം സർക്കാർ ഉത്തരവ് അനിവാര്യമാണെങ്കിൽ പുതിയ

ഉത്തരവിനുവേണ്ടി സർക്കാരിലേയ്ക്ക് ശിപാർശ സമർപ്പിക്കാനും തീരുമാനമെടുത്തിരുന്നു. എന്നാൽ പഞ്ചായത്തിൽനിന്നും ശിപാർശയൊന്നും ലഭിച്ചിട്ടില്ല. കണ്ടക്ട്രിഷിഭൂമി പട്ടയങ്ങളുടെ കാര്യത്തിൽ അപേക്ഷ സമർപ്പിക്കാനുള്ള കാലതാമസം മാപ്പാക്കി പട്ടയം നൽകുന്നതിന് ഫയൽ വരുന്ന മുറയ്ക്കുതന്നെ അനുമതി നൽകുന്നുണ്ട്. ഈ സാഹചര്യത്തിൽ പാറശ്ശാല മണ്ഡലത്തിലെ പട്ടയ പ്രശ്നങ്ങൾ പരിഹരിക്കുന്നതിനായി വനം, ഇറിഗേഷൻ, പൊതുമരാമത്ത്, പഞ്ചായത്ത് വകുപ്പുകളെക്കൂടി ഏകോപിപ്പിച്ചുകൊണ്ടുള്ള നടപടി സ്വീകരിച്ച് പ്രശ്നത്തിന് എത്രയും വേഗം പരിഹാരം കാണുന്നതാണ്. 1964- ലെ കേരള ഭൂനിയമ ചട്ടങ്ങളെ അടിസ്ഥാനമാക്കിയാണ് പട്ടയ നടപടികൾ സ്വീകരിച്ചുവരുന്നത്. ചട്ടങ്ങൾ പ്രകാരം നിയമപ്രശ്നങ്ങളില്ലാത്ത അപേക്ഷകളിന്മേൽ കാലതാമസമില്ലാതെ പട്ടയ നടപടികൾ സ്വീകരിച്ചിട്ടുണ്ട്. 14-03-2018-ന് അഡീഷണൽ ചീഫ് സെക്രട്ടറി വിളിച്ചുചേർക്കുന്ന യോഗം ഉൾപ്പെടെ കഴിഞ്ഞാൽ ഈ പറയുന്ന വിഷയത്തിൽ എത്രയും വേഗം ആവശ്യമായ നടപടി സ്വീകരിക്കുന്നതായിരിക്കും.

താലൂക്ക് ആശുപത്രി വികസനം

ശ്രീ. ഇ. കെ. വിജയൻ : സർ, 2001-02 കാലഘട്ടത്തിലാണ് നാദാപുരം

ആശുപത്രി താലൂക്കാശുപത്രിയാക്കി ഉയർത്തിയത്. ഇതനുസരിച്ച്

ജീവനക്കാരുടെയും മറ്റ് പശ്ചാത്തല സൗകര്യങ്ങളുടെയും കുറവ് ഇപ്പോഴും ആശുപത്രിയിൽ നിലനിൽക്കുകയാണ്. ഇത് പരിഹരിക്കുന്നതിനാവശ്യമായ വിഷയം സബ്മിഷനിലൂടെ ബഹുമാനപ്പെട്ട ആരോഗ്യ വകുപ്പുമന്ത്രിയുടെ പരിഗണനയ്ക്കായി ഞാൻ അവതരിപ്പിക്കുകയാണ്. ആശുപത്രിയിൽ ഇപ്പോൾ എട്ട് സ്പെഷ്യലൈസ്ഡ് ഡോക്ടർമാരുടെ തസ്തികയാണുള്ളത്. ഇതിൽതന്നെ ഒരു ഗൈനക്കോളജിസ്റ്റിന്റെ തസ്തിക ഒഴിഞ്ഞുകിടക്കുകയാണ്. മറ്റൊരു ഗൈനക്കോളജിസ്റ്റ് ലീവിലുമാണ്. ഒരു ഡെർമറ്റോളജിസ്റ്റ് അനധികൃത അവധിയിലുമാണ്. അതുകൊണ്ടുതന്നെ മൂന്ന് ഡോക്ടർമാരുടെ അപര്യാപ്ത നിലനിൽക്കുന്നുണ്ട്. ഏകദേശം ആയിരത്തിലധികം ഒ.പി.യും നൂറോളം ഐ.പി.യുമുള്ള ആശുപത്രിയാണിത്. ആദിവാസികൾ ഉൾപ്പെടെയുള്ള വളരെ പാവപ്പെട്ട മനുഷ്യരുടെ ആശ്രയകേന്ദ്രമെന്ന നിലയ്ക്കാണ് ഈ ആശുപത്രിയെ കാണുന്നത്. ഈ ആശുപത്രിയിൽ ഇത്രയും സ്പെഷ്യലൈസ്ഡ് ഡോക്ടർമാരുടെ കുറവ് ഇന്ന് വലിയ ബുദ്ധിമുട്ടാണുണ്ടാക്കുന്നത്. കൂടാതെ ഒരു എല്ലുരോഗ വിദഗ്ദ്ധന്റെ തസ്തികകൂടി ഈ ആശുപത്രിയിൽ ആവശ്യമാണ്. ഇവിടെ ഒഫ്താൽമോളജിസ്റ്റിന്റെ സേവനം ലഭ്യമാണെങ്കിലും ഒഫ്താൽമോളജിസ്റ്റ് ഡോക്ടർ തസ്തികയില്ല. ഇതും ആശുപത്രിക്ക് അത്യാവശ്യമാണ്. ഈ ആശുപത്രിയിൽ 2001-02 കാലഘട്ടത്തിൽ

എട്ട് സ്റ്റാഫ് നഴ്സിന്റെ തസ്തിക അടക്കം പതിനാറോളം സ്റ്റാഫ് നഴ്സുമാരുടെ തസ്തികകൾ നിലനിന്നിരുന്നു. സ്റ്റാഫ് ഫിക്സേഷന്റെ ഭാഗമായി അത് എട്ട് തസ്തികയായി മാറുകയാണുണ്ടായത്. സൂപ്പർ ഫിക്സേഷനുമായി ബന്ധപ്പെട്ട് എട്ട് തസ്തികകൾ ഇല്ലാതായത് പരിഹരിക്കപ്പെടേണ്ടതുണ്ട്. അതുകൊണ്ടുതന്നെ ഇപ്പോൾ സ്റ്റാഫ് നഴ്സുമാരുടെ കുറവുമൂലം രോഗികൾക്ക് സേവനം കൃത്യമായി നൽകുവാൻ ബുദ്ധിമുട്ടുകയാണ്. ഒ.പി.യിലും ഐ.പി.യിലുമായി ഇത്രയും രോഗികൾ നിത്യവും വരുന്ന ഈ ആശുപത്രിയിൽ ഫാർമസിസ്റ്റ് പോലുള്ള വളരെ പ്രധാനപ്പെട്ട തസ്തിക ഒഴിഞ്ഞ് കിടക്കുകയാണ്. ഏകദേശം ഒരു വർഷത്തിൽക്കൂടുതലായി ഇത് വളരെയധികം പ്രയാസമുണ്ടാക്കുന്നുണ്ട്. ആകെയൊരു ഫാർമസിസ്റ്റിന്റെ തസ്തിക മാത്രമാണുള്ളത്. ആ തസ്തികയും ഒഴിഞ്ഞുകിടക്കുന്നു. ഫാർമസിയിൽ ഒരു ഫാർമസിസ്റ്റിന്റെയും ഒരു സ്റ്റോർ കീപ്പറുടെയും പുതിയ തസ്തികകൾ ആവശ്യമാണ്. ആശുപത്രിയിൽ 300 എം.എ.യുടെ ഒരു ഡിജിറ്റൽ എക്സ്റേ മെഷീൻ പ്രവർത്തിക്കുന്നുണ്ട്. പക്ഷെ, ഇവിടെ ഒരു എക്സ്റേ ടെക്നീഷ്യന്റെയോ എക്സ്റേ അറ്റൻഡറുടെയോ സ്ഥിരം തസ്തിക നിലവിലില്ല. ഇവിടെയൊരു ബ്ലഡ് ബാങ്ക്ണ്ട്. എന്നാൽ ബ്ലഡ് ബാങ്ക് ടെക്നീഷ്യനില്ല. ക്ലീനിംഗ് ജോലിക്ക് നിയമിക്കപ്പെടുന്ന ആശുപത്രി അറ്റൻഡർ ഗ്രേഡ് II തസ്തികയിൽ രണ്ട് ഒഴിവുകളും നികത്തപ്പെടാനുണ്ട്.

അതോടൊപ്പം ബഹുമാനപ്പെട്ട മന്ത്രിയുടെ ശ്രദ്ധയിൽപ്പെടുത്തുന്ന മറ്റൊരു കാര്യം, കേരളത്തിൽ ഏറ്റവും കൂടുതൽ വൃക്ക സംബന്ധമായ രോഗികളുള്ള ഒരു പ്രദേശമാണ് നാദാപുരം മേഖല. അതുകൊണ്ട് ഒരു ഡയാലിസിസ് യൂണിറ്റിന്റെ വിഷയം ബഹുമാനപ്പെട്ട മന്ത്രിയുടെ ശ്രദ്ധയിലുള്ളതും അത് അനുവദിക്കാമെന്ന് മന്ത്രി വാക്കാൽ സൂചിപ്പിക്കുകയും ചെയ്തിട്ടുള്ളതാണ്. ആ കാര്യംകൂടി പരിഗണിക്കണമെന്ന് ഞാൻ സൂചിപ്പിക്കുകയാണ്. അതുപോലെ ഏറ്റവും കൂടുതൽ അപകടങ്ങൾ ഉണ്ടാകുന്നൊരു പ്രദേശമാണത്. വർദ്ധിച്ചുവരുന്ന അപകടസാധ്യതയ്ക്ക് നിതാനമായ ഈ മേഖലയിലെ വാഹനപ്പെരുപ്പവും മേഖലയുടെ വിസ്തൃതിയും മെച്ചപ്പെട്ട ആശുപത്രിയുടെ അമിതമായ ദൂരപരിധിയും കണക്കിലെടുത്ത് 24 മണിക്കൂറും സേവനം ലഭ്യമാക്കുന്ന ടോമാ കെയർ സെന്റർ, ഒ.പി.യുടെയും ഐ.പി.യുടെയും കണക്കിനസരിച്ചുള്ള കൃത്യമായ സ്റ്റാഫ് നഴ്സ് പാറ്റേൺ, ഗൈനക്കോളജിസ്റ്റ്, ഒഫ്താൽമോളജിസ്റ്റ് തുടങ്ങിയ സ്പെഷ്യലിസ്റ്റ് ഉൾപ്പെടെയുള്ള തസ്തികകൾ സൃഷ്ടിക്കാനും നിയമനം നടത്താനുമുള്ള സത്വര നടപടി സ്വീകരിക്കണമെന്ന് ഈ സബ്മിഷനിലൂടെ ഞാൻ ഉന്നയിക്കുകയാണ്.

താലൂക്ക് ആശുപത്രി വികസനം

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ
ടീച്ചർ): സർ, ബഹുമാനപ്പെട്ട മെമ്പർ സൂചിപ്പിച്ചതുപോലെ നാദാപുരം ആശുപത്രിയെ
താലൂക്ക് ആശുപത്രിയായി അപ്ഗ്രേഡ് ചെയ്തിരുന്നുവെങ്കിലും താലൂക്കാശുപത്രിക്ക്
ആവശ്യമായ പശ്ചാത്തല സൗകര്യവും സ്റ്റാഫ് പാറ്റേണും പൂർത്തിയായിട്ടില്ല. സ്റ്റാഫ്
പാറ്റേൺ വളരെ അപരിമിതമാണെന്നതാണ് വസ്തുത. മലബാർ
പാക്കേജിലുൾപ്പെടുത്തി അവിടെ അഞ്ചുനില കെട്ടിടം
പണിതുകൊണ്ടിരിക്കുകയാണ്. നേരത്തെ അനുവദിച്ചതാണെങ്കിലും ഇതുവരെ
അതിന്റെ പണി പൂർത്തിയാക്കാൻ കഴിയാത്തതുകൊണ്ട്, മൂന്ന് കോടി രൂപയ്ക്ക്
പൂർത്തിയാക്കാത്ത അവസ്ഥയാണ് ഇപ്പോഴുള്ളത്. അതുകൊണ്ടുതന്നെ ബാക്കി പണി
പൂർത്തിയാക്കുന്നതിനുവേണ്ടി എസ്റ്റിമേറ്റ് തയ്യാറാക്കുന്നതിന് നാഷണൽ ഹെൽത്ത്
മിഷനെ ചുമതലപ്പെടുത്തുകയും ഏകദേശം നാൽപ്പത് ലക്ഷത്തോളം രൂപയുടെ
എസ്റ്റിമേറ്റ് തയ്യാറാക്കുകയും ചെയ്തിട്ടുണ്ട്. അതുപരിശോധിച്ച് ആവശ്യമായ നടപടി
സ്വീകരിക്കുന്നതോടെ പശ്ചാത്തല സൗകര്യങ്ങളുടെ പരിമിതി പരിഹരിക്കപ്പെട്ട്
അത് അടുത്തു തന്നെ പൂർത്തിയാകും. സ്റ്റാഫ് പാറ്റേണിന്റെ കാര്യം ബഹുമാനപ്പെട്ട
മെമ്പർ സൂചിപ്പിച്ചതാണ്. ആയിരത്തോളം ഒ.പി.യും 110 കിടക്കകളുമുള്ള ഈ

ആശുപത്രിയിൽ ആവശ്യമായ സ്റ്റാഫിലെന്ന് കേരളത്തിലെ മറ്റു പല ആശുപത്രികളെയും പോലെ തന്നെ അനുഭവപ്പെടുന്ന ഗുരുതരമായ പ്രശ്നമാണ്. ആർദ്രം മിഷന്റെ ഭാഗമായി ഒരു താലൂക്കിൽ ഒരു താലൂക്ക് ആശുപത്രിയെ എല്ലാ സ്പെഷ്യാലിറ്റികളോടും കൂടി വികസിപ്പിക്കുകയെന്ന ലക്ഷ്യം വച്ചുകൊണ്ട് തെരഞ്ഞെടുക്കപ്പെട്ട എല്ലാ ആശുപത്രിയിലും സ്പെഷ്യാലിറ്റിയുണ്ടാക്കിക്കൊണ്ടിരിക്കുകയാണ്. കൂടാതെ അവിടെ പോസ്റ്റ് ക്രിയേഷനും നടത്തിക്കൊണ്ടിരിക്കുകയാണ്. ആദ്യഘട്ടത്തിൽ 44 ആശുപത്രികളെടുത്ത് അവിടെ പശ്ചാത്തല സൗകര്യം വികസിപ്പിക്കുന്നതിനും സ്പെഷ്യാലിറ്റികൾ വർദ്ധിപ്പിക്കുന്നതിനും പോസ്റ്റ് ക്രിയേഷനുമുള്ള നടപടി കഴിഞ്ഞ ഒന്നര വർഷത്തിനിടയിൽ സ്വീകരിച്ചു. അടുത്ത ഘട്ടത്തിൽ നാദാപുരം ആശുപത്രിയെ ഉൾപ്പെടുത്തുന്നതും അവിടെ പോസ്റ്റ് ക്രിയേഷനാവശ്യമായ ഫയലുകൾ ധനകാര്യ വകുപ്പിലേയ്ക്കയയ്ക്കുന്നതുമാണ്. മാത്രമല്ല സൗകര്യം ഒരുക്കുന്ന മുറയ്ക്ക് അടിയന്തരമായി ഡയാലിസിസ് യൂണിറ്റ് അവിടെ ഇപ്പോൾതന്നെ അനുവദിക്കുന്നതുമാണ്. താലൂക്ക് ലെവൽ ആശുപത്രിയാണെങ്കിലും അഡ്മിനിസ്ട്രേറ്റീവ് വിഭാഗത്തിൽ ലേ സെക്രട്ടറി (Lay Secretary), ട്രഷറർ, ക്ലർക്ക് തുടങ്ങിയ തസ്തികകൾ പോലുമില്ലാത്ത അവസ്ഥയാണ്. ബഹുമാനപ്പെട്ട മെമ്പർ

ചൂണ്ടിക്കാണിച്ച ഗൈനക് വിഭാഗത്തിൽ ഒരു ഗൈനക്ക്കോളജിസ്റ്റ് അവധിയിലാണ്, എന്നാൽ ഒരാൾ ജൂനിയർ കൺസൽട്ടന്റായിട്ടുണ്ട്. ഒഴിവുള്ള തസ്തിക നികത്തുന്നതിന് സർക്കാർ ശ്രമിച്ചുകൊണ്ടിരിക്കുകയാണ്. ഡെലിവറി പോയിന്റുകൾ നന്നാക്കുന്നതിന്റെ ഭാഗമായി കിട്ടാവുന്നിടത്തോളം ഗൈനക്ക്കോളജിസ്റ്റുകളെ നിയമിച്ചുകൊണ്ടിരിക്കുകയാണ്. ഗൈനക്ക്കോളജിസ്റ്റുകളെ ലഭിക്കുന്നതിന് പ്രയാസം അനുഭവപ്പെടുന്നുണ്ടെങ്കിലും നാദാപുരം ആശുപത്രിയിൽ ഗൈനക്ക്കോളജിസ്റ്റുകളെ നിയമിച്ച് ഡെലിവറി യൂണിറ്റിന്റെ പ്രവർത്തനം പുനരാരംഭിച്ചുകൊണ്ട് ഏറ്റവും നല്ല വിഭാഗമായി മെറ്റേണിറ്റി വിഭാഗത്തെ മാറ്റുന്നതിനും ആലോചിച്ചിട്ടുണ്ട്. അടുത്തഘട്ടത്തിൽ നാദാപുരം ആശുപത്രി പരിഗണനയിലുണ്ട്. എല്ലാ കാര്യങ്ങളും ചെയ്യുന്നതാണ്. ഡയാലിസിസ് യൂണിറ്റ് ഉടൻതന്നെ അനുവദിക്കുന്നതാണ്.

കിടത്തി ചികിത്സ

ശ്രീ. എൻ. ഷംസുദ്ദീൻ: സർ, എന്റെ നിയോജക മണ്ഡലത്തിലെ അലനല്ലൂർ സാമൂഹികാരോഗ്യ കേന്ദ്രത്തിൽ കിടത്തി ചികിത്സ ആരംഭിക്കേണ്ടതിന്റെ ആവശ്യകത വകുപ്പിന്റെയും സഭയുടെയും ശ്രദ്ധയിൽക്കൊണ്ടുവരാൻ വേണ്ടിയാണ് ഈ സബ്മിഷൻ അവതരിപ്പിക്കുന്നത്. ജനസാന്ദ്രതയേറിയ അഞ്ചു പഞ്ചായത്തുകൾ ആശ്രയിക്കുന്ന സാമൂഹികാരോഗ്യ കേന്ദ്രമാണ് ഇത്. ധാരാളം രോഗികൾ

ചികിത്സയ്ക്കുവേണ്ടി ഇവിടെ വരുന്നുണ്ട്. ഒട്ടുമിക്ക സി.എച്ച്.സി.കളിലും കിടത്തി ചികിത്സയുള്ളപ്പോൾ, 22 കിടക്കകളും ആവശ്യത്തിന് കെട്ടിടവുമുള്ള ഇവിടെയും അതിനുള്ള സൗകര്യങ്ങളുണ്ട്. ഭാവിയിൽ കെട്ടിടം വികസിപ്പിക്കുന്നതിനുള്ള സ്ഥലവുമുണ്ട്. എല്ലാ നിലയ്ക്കും കിടത്തി ചികിത്സയുള്ള ആശുപത്രിയാക്കി മാറ്റേണ്ടത് ആ പ്രദേശത്തെ സംബന്ധിച്ചിടത്തോളം അത്യാവശ്യമാണ്. പ്രധാനമായും അലനല്ലൂർ, കോട്ടോപ്പാടം, തച്ചനാട്ടുകര എന്നീ പാലക്കാട് ജില്ലയിലെ മൂന്ന് പഞ്ചായത്തുകളും മലപ്പുറം ജില്ലയിലെ താഴെക്കോട്, വെട്ടത്തൂർ പഞ്ചായത്തുകളും ആശ്രയിക്കുന്നത് ഈ ആരോഗ്യ കേന്ദ്രത്തെയാണ്. 2008-ൽ സി.എച്ച്.സി.യാക്കി മാറ്റിയെങ്കിലും മറ്റ് സൗകര്യങ്ങളില്ലാത്തതുകൊണ്ട് കിടത്തി ചികിത്സയ്ക്ക് കഴിയുന്നില്ല. ഡെങ്കി പനി വ്യാപകമായുണ്ടാകുമ്പോൾ ആരോഗ്യ വകുപ്പ് രണ്ടോ മൂന്നോ മാസത്തേക്ക് കിടത്തി ചികിത്സ നടത്താറുണ്ട്. കിടത്തി ചികിത്സ നടത്താൻ കഴിയുമെന്ന് അതിലൂടെ തെളിയിക്കുന്നുണ്ട്. പകർച്ച വ്യാധിയുടെ സമയത്ത് ആയിരത്തോളം ആളുകൾ ഈ ആശുപത്രിയിലെത്താറുണ്ട്. വളരെ പ്രധാനപ്പെട്ട ആരോഗ്യ കേന്ദ്രമാണ്. അവിടെ കിടത്തി ചികിത്സ അനുവദിച്ചു അതിനുള്ള സൗകര്യങ്ങളുണ്ടാക്കിത്തരണമെന്ന് അഭ്യർത്ഥിക്കുന്നു.

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ

ടീച്ചർ): സർ, ബഹുമാനപ്പെട്ട അംഗങ്ങൾ സബ്മിഷൻ ഉന്നയിക്കുമ്പോൾ കേരളത്തിലെ ആരോഗ്യ മേഖലയിലെ പ്രശ്നങ്ങളാണ് ഒരോ സബ്മിഷനിലും വെളിവാകുന്നത്. സി.എച്ച്.സി.ആയി അപ്ഗ്രേഡ് ചെയ്തെങ്കിലും സി.എച്ച്.സി.യ്ക്കുവശ്യമായ സ്റ്റാഫ് പാറ്റേൺ അവിടെയില്ല എന്നതാണ് വസ്തുത. വർഷങ്ങളായി അത് സൃഷ്ടിക്കാൻ കഴിഞ്ഞിട്ടില്ല. ഒരു സിവിൽ സർജനും ഒരു അസിസ്റ്റന്റ് സർജനുമുൾപ്പെടെ രണ്ട് ഡോക്ടർമാരും സ്റ്റാഫ് നഴ്സ് ഗ്രേഡ്-1 രണ്ട്, ഗ്രേഡ്-II രണ്ട്, ഒരു ഫാർമസിസ്റ്റ്, ഒരു ലാബ് ടെക്നീഷ്യൻ രണ്ട് നഴ്സിംഗ് അസിസ്റ്റന്റ് എന്നിങ്ങനെയാണ് സ്റ്റാഫ് പാറ്റേൺ. രണ്ട് ഡോക്ടർമാരെക്കൊണ്ട് എങ്ങനെയാണ് കിടത്തി ചികിത്സ ഉറപ്പാക്കുക. അലനല്ലൂരിന്റെ കാര്യം പറഞ്ഞത് വസ്തുത തന്നെയാണ്. കിടത്തി ചികിത്സ ആരംഭിക്കേണ്ടതുതന്നെയാണ്, ആരംഭിക്കണമെന്നതുതന്നെയാണ് ഗവൺമെന്റിന്റെ ആഗ്രഹം. എന്നാൽ സംസ്ഥാനത്തുടനീളം സി.എച്ച്.സി.കളുടെ സ്ഥിതി ഇതാണ്. അതുകൊണ്ട് ഒരുമിച്ച് അത്രയും തസ്തിക ക്രിയേറ്റ് ചെയ്യുക എന്നത് ഗവൺമെന്റിനെ സംബന്ധിച്ചിടത്തോളം എത്ര വലിയ ബാധ്യതയായി വരുന്നുവെന്നത് ബഹുമാനപ്പെട്ട അംഗങ്ങളെല്ലാവരും മനസ്സിലാക്കേണ്ട വസ്തുതയാണ്. 4200-ൽപ്പരം തസ്തിക സൃഷ്ടിച്ചിട്ടും തികയാതെ

വരുന്നത് ഇവിടെ കാലാകാലങ്ങളായുള്ള അലംഭാവത്തിന്റെ ഭാഗമായാണ്. അതുകൊണ്ട് അത് ഉപേക്ഷിക്കണമെന്നല്ല പറയുന്നത്. ആദിവാസികളടക്കം വലിയ തോതിൽ ജനങ്ങൾ ചികിത്സയ്ക്കെത്തുന്ന സി.എച്ച്.സി.യാണ്. ആർദ്രം പദ്ധതിയിൽ എല്ലാ സി.എച്ച്.സി.കളുമെടുക്കാൻ കഴിയില്ല. ഒന്നുമുക്കാൽ വർഷംകൊണ്ട് കേരളത്തിൽ അതുതാവഹമായ കാര്യങ്ങളാണ് ചെയ്തിട്ടുള്ളത്. ആശുപത്രികൾ മെച്ചപ്പെടുത്തുന്നതിലും തസ്തിക സൃഷ്ടിക്കുന്നതിലും ഭൗതിക സാഹചര്യം മെച്ചപ്പെടുത്തുന്നതിലും ഡയാലിസിസ് യൂണിറ്റ് അടക്കം കൊടുക്കുന്നതിനും കഴിഞ്ഞിട്ടുണ്ട്. സി.എച്ച്.സി.കൾ മുഴുവൻ എടുക്കുമ്പോൾ അതൊരു വലിയ ബാധ്യതയായി വരുന്നു. വളരെ പ്രധാനപ്പെട്ട കൂറേ സി.എച്ച്.സി.കളെങ്കിലും കിടത്തി ചികിത്സയുള്ളതാക്കി മാറ്റി അതിനെ അപ്ഗ്രേഡ് ചെയ്യണമെന്ന ആഗ്രഹമുണ്ട്. ആർദ്രം പദ്ധതിയിലുൾപ്പെടുത്തി ചെയ്യുന്ന ഘട്ടത്തിൽ അലനല്ലൂർ സാമൂഹികാരോഗ്യ കേന്ദ്രത്തിന് മുന്തിയ പരിഗണന നൽകും.

റോഡ് വികസനം

ശ്രീ. ആർ. രാജേഷ് : സർ, കായംകുളം-പുനലൂർ റോഡിന്റെ നവീകരണവും വികസനവും സംബന്ധിച്ചാണ് ഈ സബ്മിഷൻ. കായംകുളം, മാവേലിക്കര, അടൂർ എന്നീ മൂന്ന് നിയോജക മണ്ഡലങ്ങളിലാണ് പ്രധാന പ്രശ്നം. കായംകുളത്തുനിന്ന്

അടൂർ വരെ മാവേലിക്കരയിൽക്കൂടി കടന്നുപോകുന്ന ഭാഗത്ത് ഏറ്റവും പ്രധാനപ്പെട്ട ഈ റോഡിൽ ഗുരുതരമായ ഒട്ടേറെ പ്രശ്നങ്ങൾ നിലനിൽക്കുകയാണ്. ദിവസവും അപകടമുണ്ടാകുകയും ഓരോ ആഴ്ചയും ആളുകൾ മരണപ്പെടുന്ന നിലയുമുണ്ടാകുന്നുണ്ട്. കഴിഞ്ഞ ദിവസം ഒരു കുടുംബത്തിലെ മൂന്നുപേർ ഒരു അപകടത്തിൽ മരണപ്പെട്ടു. രണ്ട് ദേശീയപാത കടന്നുപോകുന്നുണ്ട്. ദേശീയ പാതയിൽ ആരംഭിച്ച് എം.സി. റോഡിൽ അവസാനിക്കുന്ന റോഡാണ്. അവിടെ വരെയാണ് കൂടുതൽ ഗതാഗതക്കുരുക്ക്. കൊല്ലം-തേനി ദേശീയപാതയും ആ റോഡിൽക്കൂടി കടന്നുപോകുന്നുണ്ട്. ആവശ്യത്തിന് വീതിക്ക് നിലവിൽ ഭൂമി ഏറ്റെടുത്തിട്ടുണ്ട്. എന്നാൽ വീതി ഉപയോഗപ്പെടുത്തിയുള്ള ടാറിംഗ് നടത്തിയിട്ടില്ല. കെ.എസ്.ആർ.ടി.സി. ബസുകളും പ്രൈവറ്റ് ബസുകളും ഇരുചക്ര വാഹനങ്ങളുമുൾപ്പെടെ ആയിരക്കണക്കിന് വാഹനങ്ങളാണ് ഗതാഗതം നടത്തുന്നത്. അശാസ്ത്രീയമായ പാർക്കിംഗും ബസ് ബേകൾ ഇല്ലാത്തതും അപകടം വർദ്ധിപ്പിക്കുന്നതിന് കാരണമാകുന്നു. ശാസ്ത്രീയമായി ആധുനിക ട്രാഫിക് സംവിധാനമൊരുക്കി റോഡിന്റെ വീതി കൂട്ടി ആളുകൾക്ക് നടന്നുപോകാൻ കഴിയുന്ന സംവിധാനം ഏർപ്പെടുത്തി ഈ റോഡിന്റെ ശാസ്ത്രീയ പുനർനിർമ്മാണം നടത്തണമെന്നാണ് സബ്മിഷന്റെ ഭാഗമായി ആവശ്യപ്പെടാനുള്ളത്. തുടർച്ചയായി

അപകടമുണ്ടാകുന്നതിന് ശാശ്വത പരിഹാരമുണ്ടാകണമെന്ന് അഭ്യർത്ഥിക്കുകയാണ്.

പൊതുമരാമത്തും രജിസ്ട്രേഷനും വകുപ്പുമന്ത്രി (ശ്രീ. ജി. സുധാകരൻ): സർ, കായംകുളം-പത്തനാപുരം റോഡിനെപ്പറ്റിയാണ് ബഹുമാനപ്പെട്ട എം.എൽ.എ. ശ്രീ. ആർ. രാജേഷ് ഉന്നയിച്ചിട്ടുള്ളത്. കേരളത്തിലെ ആദ്യകാല റോഡുകളിലൊന്നാണിത്. കായംകുളം, പത്തനാപുരം വഴി പുനലൂർ, അടൂർ വഴി കൊട്ടാരക്കര, കോന്നി, റാന്നി സ്ഥലങ്ങളിലേയ്ക്കെല്ലാം പോകുന്ന പ്രധാനപ്പെട്ട റോഡാണ് ഇത്. രാജവാഴ്ചക്കാലത്തു തന്നെ കോൺക്രീറ്റ് ചെയ്ത ആദ്യത്തെ റോഡായിരുന്നു കായംകുളം-പുനലൂർ റോഡ്. സ്കൂൾ വിദ്യാർത്ഥികളോട് ഇതുസംബന്ധിച്ച് പരീക്ഷയ്ക്ക് ചോദ്യങ്ങൾ ചോദിക്കാറുണ്ടായിരുന്നു. എന്നാൽ പിന്നീട് ഈ റോഡിന് വേണ്ടത്ര പ്രാധാന്യം ഗവൺമെന്റുകൾ നൽകിയിട്ടില്ലെന്നാണ് കാണുന്നത്. അതുകൊണ്ട് പ്രസ്തുത റോഡിൽ ധാരാളം സ്ഥലങ്ങൾ പലതും കയ്യേറിയിരിക്കുകയാണ്. ശാസ്ത്രീയമായി ആ റോഡ് നിർമ്മിച്ചിട്ടില്ലെന്ന് ബഹുമാനപ്പെട്ട എം.എൽ.എ പറഞ്ഞത് ശരിയാണ്, അപകടങ്ങളുണ്ടാകുന്നു. അത് പരിഹരിക്കാൻ റോഡ് സേഫ്റ്റി പ്രവൃത്തിക്ക് 20 ലക്ഷം രൂപയുടെ ഭരണാനുമതി നൽകിയിട്ടുണ്ട്. അതും വളരെ അപര്യാപ്തമാണ്. 20 ലക്ഷം രൂപകൊണ്ട് റോഡിന് സെൻട്രൽ ലൈൻ, റിഫ്ലക്ടീവ് സ്റ്റഡുകൾ, അപകട

സൂചക ബോർഡുകൾ എന്നിവ നിർമ്മിക്കാവുന്നതാണ്. കാലാവധി കഴിഞ്ഞിട്ടും കോൺട്രാക്ടർ പ്രവൃത്തി പൂർത്തിയാക്കാത്തതുകൊണ്ട് കോൺട്രാക്ടർക്ക് നോട്ടീസ് കൊടുത്തിരിക്കുകയാണ്. ട്രാഫിക് വർദ്ധിച്ച സാഹചര്യത്തിൽ, ഈ വർഷം ജനുവരി 7-ന് ബഹുമാനപ്പെട്ട എം.എൽ.എ.യുടെ നിർദ്ദേശ പ്രകാരം നടന്ന യോഗത്തിൽ ഞാൻ പങ്കെടുത്തിരുന്നു. റോഡിന്റെ വീതി 9 മീറ്റർ ആക്കി, ബിറ്റുമിൻ കോൺക്രീറ്റ് ഓവർലേ നടത്തി പുനരുദ്ധരിക്കുന്നതിനുള്ള 40 കോടി രൂപയുടെ ഡി.പി.ആർ. ആണ് നടപ്പാക്കിവരുന്നത്. സബ്മിഷൻകൂടി ഉന്നയിച്ച സ്ഥിതിക്ക് റോഡിൽ ഗവൺമെന്റിന്റെ പക്കലുള്ള മുഴുവൻ സ്ഥലവും എടുക്കുന്നതായിരിക്കും നല്ലതെന്നാണ് തോന്നുന്നത്. അവിടെയുള്ള കയ്യേറ്റങ്ങൾ ഒഴിപ്പിച്ച് ശാസ്ത്രീയമായി റോഡ് നിർമ്മിക്കേണ്ടതുണ്ട്. മൂന്ന് അസംബ്ലി മണ്ഡലങ്ങളാണ്, മൂന്ന് എം.എൽ.എ.മാരും സംയുക്തമായി ഇതിന്റെ ഉത്തരവാദിത്വം ഏറ്റെടുക്കണം. കേരളത്തിലെ പുരാതനവും വലിയ ജനസഞ്ചാരവും വാഹനസഞ്ചാരമുള്ളതും യാത്രാപരവും തന്ത്രപ്രധാനമായതും തീരദേശത്തെയും മലയോരത്തെയും ബന്ധിപ്പിക്കുന്നതുമായ ഈ റോഡ് മികച്ചതാക്കാൻ വേണ്ട നടപടികൾ സ്വീകരിക്കേണ്ടതുണ്ട്.

നെല്ല് സംഭരണം

ശ്രീ. മുരളി പെരുനെല്ലി: സർ, നമുക്ക് അന്നം തരുന്ന നെൽ കർഷകരെ

മില്ലടമകളുടെ ചൂഷണത്തിൽ നിന്ന് മോചിപ്പിക്കണമെന്നതാണ് ഈ സബ്മിഷനിലൂടെ ഉന്നയിക്കുന്നത്. സപ്ലൈകോയും മില്ലടമകളും തമ്മിൽ നിലവിലുള്ള കരാർ പ്രകാരം കൊയ്ത്ത് കഴിഞ്ഞ നെല്ല് ചാക്കിലാക്കി, ചാക്ക് നൂൽ ഉപയോഗിച്ച് തുന്നിക്കെട്ടി, തൂക്കം നോക്കി വണ്ടിയിൽ കയറ്റുന്ന പണികൾ മില്ലടമകൾ നിർവ്വഹിക്കേണ്ടതാണ്. നെല്ലിന്റെ തൂക്കം നോക്കി കർഷകർക്ക് രസീത് നൽകണം. ഈ പണികൾക്കായി ഒരു കിലോഗ്രാം നെല്ലിന് 49 പൈസ സർക്കാർ മില്ലടമകൾക്ക് നൽകുന്നുണ്ട്. ഈ പണികൾ മില്ലുകാർ ചെയ്യാതെ കർഷകരെക്കൊണ്ട് ചെയ്യിക്കുകയാണ്. കർഷകർ തയ്യാറായില്ലെങ്കിൽ സംഭരണം നിറുത്തുമെന്ന് മില്ലുകാർ ഭീഷണിപ്പെടുത്തുമ്പോൾ കൊയ്ത നെല്ല് പാടത്തുകിടന്ന് നശിച്ചുപോകുമെന്ന ഭയത്താൽ കർഷകർ ഈ പണിയെടുക്കാൻ നിർബന്ധിതരാകുകയാണ്. എന്നാൽ മില്ലുകാർ ചെയ്യേണ്ട പ്രവൃത്തികൾ ഏറ്റെടുക്കുന്ന കർഷകർക്ക് സർക്കാർ നൽകുന്ന സംഖ്യ കൊടുക്കാതെ മില്ലുകാർ തട്ടിയെടുക്കുകയാണ്. സർക്കാർ നൽകുന്ന 49 പൈസയിൽ കയറ്റുകൂലിയിനത്തിൽ 12 പൈസ മാത്രമാണ് കർഷകർക്ക് മില്ലുകാർ നൽകുന്നത്. മില്ലുകാരുടെ ഈ പ്രവൃത്തി ഒരർത്ഥത്തിൽ നോക്കുകൂലി തന്നെയാണ്. ഈ തട്ടിപ്പിന് അറുതി വരുത്തണം. ഒന്നുകിൽ മില്ലുകാരുടെ ഉത്തരവാദിത്വം അവർ നിർവ്വഹിക്കണം. അല്ലെങ്കിൽ ആ ഉത്തരവാദിത്വം നിർവ്വഹിക്കുന്ന കർഷകർക്ക്

സർക്കാർ നൽകുന്ന തുക അവർക്ക് കൊടുക്കുക തന്നെ വേണം. ബഹുമാന്യരായ സിവിൽ സപ്ലൈസ് വകുപ്പുമന്ത്രിയുടെയും കൃഷി വകുപ്പുമന്ത്രിയുടെയും സാന്നിധ്യത്തിൽ തൃശ്ശൂർ ജില്ലയിൽ രണ്ടുപ്രാവശ്യം യോഗം ചേർന്നിരുന്നുവെങ്കിലും ഈ വിഷയത്തിൽ ഒരു തീരുമാനവുമായില്ല. പിന്നീട് കളക്ടറുടെ സാന്നിധ്യത്തിൽ മില്ലടമകളുമായി ചർച്ച നടന്നു. മില്ലടമകൾ ഒഴികെ അവിടെ പങ്കെടുത്തവരെല്ലാം കർഷകരുടെ ന്യായമായ ഈ ആവശ്യത്തോടൊപ്പമാണ് നിന്നത്. പക്ഷെ തീരുമാനമാകാതെ യോഗം പിരിയുകയാണുണ്ടായത്. കർഷകർ സമരരംഗത്തേയ്ക്ക് നീങ്ങിക്കൊണ്ടിരിക്കുന്ന ഒരു സ്ഥിതിയാണുള്ളത്. കർഷകർ പണിയെടുക്കുമ്പോൾ കർഷകർക്ക് ലഭിക്കേണ്ട 49 പൈസ അവർക്ക് കൊടുക്കുകയോ അല്ലെങ്കിൽ മില്ലുകാർ തന്നെ ആ പണി നേരിട്ട് നിർവ്വഹിക്കുകയോ ചെയ്യണം. സർക്കാർ ഈ പ്രശ്നത്തിൽ അടിയന്തരമായി ഇടപെട്ട് ആവശ്യമായ നടപടിയെടുക്കണമെന്നാണ് ഈ സബ്മിഷൻ വഴി ഉന്നയിക്കുന്നത്.

ഭക്ഷ്യവും സിവിൽ സപ്ലൈസും വകുപ്പുമന്ത്രി (ശ്രീ. പി. തിലോത്തമൻ): സർ, കേന്ദ്ര സർക്കാർ ആവിഷ്കരിച്ച് നടപ്പാക്കിയിട്ടുള്ള വികേന്ദ്രീകൃത ധാന്യസംഭരണ പദ്ധതി പ്രകാരം കേരളത്തിലെ നെൽകർഷകർ ഉല്പാദിപ്പിക്കുന്ന നെല്ല് നിശ്ചിതഗുണമേന്മ മാനദണ്ഡങ്ങൾക്കനുസൃതമായി കർഷകരിൽ നിന്നും ഏറ്റെടുത്ത്

കേരളത്തിലെ ആധുനിക മില്ലുകളിൽ സംസ്കരിച്ച് പൊതുവിതരണ സംവിധാനത്തിലൂടെ വിതരണം ചെയ്യുന്ന പദ്ധതിയുടെ നോഡൽ ഏജൻസിയായി പ്രവർത്തിക്കുന്നത് കേരള സ്റ്റേറ്റ് സിവിൽ സപ്ലൈസ് കോർപ്പറേഷനാണ്. കേരളത്തിലെ വിവിധ മില്ലുകളുമായി സപ്ലൈകോ ഏർപ്പെടുന്ന കരാർ പ്രകാരമാണ് സംഭരിക്കുന്ന നെല്ല് സംസ്കരിച്ച് അരിയാക്കി പൊതുവിതരണസംവിധാനത്തിലേയ്ക്ക് നൽകുന്നത്. തൃശ്ശൂർ ജില്ലയിലെ നെല്ല് സംഭരണത്തിൽ നെല്ല് ചാക്കലാക്കൽ, ചാക്ക് തുണികെട്ടൽ, തൂക്കം നോക്കൽ എന്നീ പ്രവൃത്തികൾക്കുള്ള തുക കർഷകർക്ക് നൽകുന്നതിനെപ്പറ്റി മില്ലുകാരുമായി ഒപ്പിട്ടിട്ടുള്ള കരാറിൽ പ്രതിപാദിച്ചിട്ടില്ല. എന്നാലും മില്ലുകാരുമായി ഒപ്പിട്ടിട്ടുള്ള കരാർ പ്രകാരം കർഷകരിൽ നിന്ന് നെല്ല് സംഭരിക്കുന്നതിനായി ചണചാക്കുകൾ നൽകുന്നതിനും തൂക്കം നോക്കുന്നതിനും ലോഡിംഗിനും ട്രാൻസ്പോർട്ടേഷനും ആവശ്യമായി വരുന്ന ചെലവുകൾ മില്ലുകാർ തന്നെ വഹിക്കണമെന്നാണ് വ്യവസ്ഥ ചെയ്തിട്ടുള്ളത്. കർഷകരിൽ നിന്നും നെല്ല് ഏറ്റെടുത്തതുമുതൽ സംസ്കരിച്ച് അരിയാക്കി വിതരണയോഗ്യമാക്കുന്നതുവരെയുള്ള പ്രവൃത്തികൾക്ക് പ്രോസസിംഗ് ചാർജ്ജായി ഒരു ക്വിന്റൽ നെല്ലിന് 214 രൂപ സപ്ലൈകോ മില്ലുകാർക്ക് നൽകി വരുന്നു. ഈ തുകയുടെ വിഭജനം ചുവടെ ചേർക്കുന്നു.

1. നെല്ലുകളുടെ ചണചാക്ക് കർഷകർക്ക് വിതരണം ചെയ്യുന്നതിനും നെല്ല് തുക്കിയെടുക്കുന്നതിനും - 37 രൂപ.
2. നെല്ല് ലോറിയിൽ കയറ്റുന്നതിനുള്ള കയറ്റുകൂലി - 12 രൂപ.
3. നെല്ല് കടത്തുകൂലി, മിൽ ഗോഡൗണിലേയ്ക്ക് - 30 രൂപ.
4. മില്ലിലെ ഗോഡൗണിൽ ഇറക്കുകൂലി, സൂക്ഷിപ്പ് മുതലായവയ്ക്ക് - 19 രൂപ.
5. നെല്ല് സംസ്കരണം, അരി, ചണചാക്ക് കയറ്റുകൂലി -116 രൂപ.

അങ്ങനെ ആകെ 214 രൂപ. ടി തുകയിൽ നിന്നും 12 രൂപ ഒരു ക്വിന്റൽ നെല്ല് ലോറിയിൽ കയറ്റുന്നതിനുള്ള കയറ്റുകൂലിയായി കർഷകർക്ക് നൽകാൻ മില്ലുകാരോട് നിർദ്ദേശിച്ചിട്ടുള്ളതും ആയത് കൃത്യമായും കർഷകർക്ക് ലഭ്യമാക്കുന്നതിനുള്ള നടപടികൾ സ്വീകരിച്ചിട്ടുള്ളതുമാണ്. കയറ്റുകൂലിയിൽ വർദ്ധനവ് വേണമെന്നത് നാളുകളായി കൃഷിക്കാർ ഉന്നയിച്ചുപോരുന്ന പ്രധാനപ്പെട്ട ഒരു ആവശ്യമാണ്. കൃഷിക്കാർക്ക് നൽകിവരുന്ന കയറ്റുകൂലിയിൽ വർദ്ധനവുണ്ടാക്കുന്നതിനെക്കുറിച്ച് ഗവൺമെന്റ് വളരെ ഗൗരവപൂർവ്വം പരിശോധിച്ചുകൊണ്ടിരിക്കുകയാണ്.

ടീച്ചിംഗ് ജോലി ഒഴിവാക്കൽ

ശ്രീ. തിരുവഞ്ചൂർ രാധാകൃഷ്ണൻ: സർ, കേരളത്തിലെ ഹയർസെക്കന്ററി

സൂക്ഷ്മങ്ങളിലെ പ്രിൻസിപ്പൽമാരുടെ പ്രധാനപ്പെട്ട ഒരു കാര്യമാണ് ഞാൻ—ഈ സബ്മിഷനിലൂടെ ഉന്നയിക്കുന്നത്. അങ്ങ് വിദ്യാഭ്യാസരംഗത്ത് നല്ല ചില കാര്യങ്ങൾ ചെയ്യുന്നുണ്ട്. പുതിയ പരിഷ്കരണമെന്നുള്ള നിലയിൽ ഞാൻ അതിനെ കാണുകയാണ്. പക്ഷെ അതൊരു ആകാശ കസുമമായി മാറാതിരിക്കണം. നിലവിലുള്ള സിസ്റ്റത്തിനകത്ത് അത് മെച്ചപ്പെടുത്തിക്കൊണ്ടുപോകുന്നതിനു വേണ്ടിയുള്ള നടപടിയുണ്ടാകണം. ഹയർ സെക്കന്ററി സ്കൂൾ പ്രിൻസിപ്പൽമാർക്ക് വിദ്യാഭ്യാസ സ്ഥാപനത്തിന്റെ പൊതുഭരണം, പരീക്ഷകളുടെ നടത്തിപ്പ്, മൂല്യനിർണ്ണയവും സർട്ടിഫിക്കറ്റ് വിതരണവും, പി.ടി.എ.-യുടെ കാര്യം, അതോടൊപ്പം മറ്റ് മീറ്റിംഗുകൾ, പ്ലാനും പ്രോജക്ട് റിപ്പോർട്ടുകളും തയ്യാറാക്കണം, ഏകജാലകം വഴി കുട്ടികളുടെ അഡ്മിഷൻ തുടങ്ങി നോൺ അക്കാദമിക്കായി നിരവധി പ്രവർത്തനങ്ങൾ നിർവ്വഹിക്കേണ്ടതുണ്ട്. ഇതുകൂടാതെ 24 പീരീഡുകൾ അവർക്ക് ക്ലാസുമെടുക്കണം. എന്നാൽ താഴോട്ടുള്ള എൽ.പി. സൂക്ഷ്മങ്ങളിൽ 125 കുട്ടികളുണ്ടെങ്കിൽ 4 ടീച്ചർമാരും ഒരു ഹെഡ്മാസ്റ്ററുമാണുള്ളത്. ഹെഡ് മാസ്റ്റർക്ക് ക്ലാസെടുക്കേണ്ട കാര്യമില്ല. യു.പി. വിഭാഗത്തിലും ആ സിസ്റ്റമുണ്ട്. ഏകദേശം 150 ആൺകുട്ടികളുടെ ഒരു നിബന്ധന വച്ചിട്ടുണ്ട്. ഇതെല്ലാം നോക്കുമ്പോൾ ഹയർ സെക്കന്ററിയിലെ പ്രിൻസിപ്പൽമാരുടെ ബാധ്യത വളരെ കൂടുതലാണ്.

ക്ലാസെടുക്കുന്ന ബാധ്യതയിൽ നിന്ന് അവരെ ഒഴിവാക്കിയാൽ മറ്റ് ആക്ടിവിറ്റികളുമായി അവർക്ക് മുന്നോട്ടുപോകാൻ കഴിയും. ഈ സിസ്റ്റത്തിനകത്ത് ഹയർ സെക്കന്ററി പ്രിൻസിപ്പലിനമാത്രമാണ് യഥാർത്ഥത്തിൽ ക്ലാസിൽ പോയി പഠിപ്പിക്കേണ്ടി വരുന്നത്. അങ്ങനെ വരുമ്പോൾ നമ്മുടെ മൊത്തത്തിലുള്ള പ്രവർത്തനത്തെ അത് ബാധിക്കും. അങ്ങയുടെ സങ്കല്പത്തിന് വിരുദ്ധമായി അത് പോകാൻ സാധ്യതയുണ്ടെന്നുള്ളതാണ് എന്റെ ഭയപ്പാട്. അതുകൊണ്ട് അവരെ ഇതിൽ നിന്ന് മാറ്റിയെടുക്കുന്നതിനുവേണ്ടിയുള്ള നടപടിയെടുക്കണം. ഇന്ന് ഒരു ചോദ്യം ചോദിച്ചതിന് ഏകദേശരൂപത്തിൽ അങ്ങ് മറുപടി പറഞ്ഞുവെങ്കിലും സ്പെസിഫിക്കായി ഒരു മറുപടി പറഞ്ഞില്ല. അതുകൊണ്ട് ഇനിയെങ്കിലും അവരെ ഇതിൽ നിന്ന് ഒഴിവാക്കുന്നതിനുവേണ്ടിയുള്ള നടപടിയെടുക്കണം. രണ്ടായിരത്തോളം സ്കൂളുകളാണ് നമുക്കുള്ളത്. അവയെല്ലാം മെച്ചപ്പെട്ട രൂപത്തിലേയ്ക്ക് പോകണമെങ്കിൽ അഡ്മിനിസ്ട്രേഷൻ കറക്ഷനും, കുട്ടികളുടെ പ്രശ്നങ്ങൾക്ക് പരിഹാരമുണ്ടാകണം. അതുകൊണ്ട് ഈ ബാധ്യതയിൽ നിന്ന് അവരെ ഒഴിവാക്കുന്നതിനുവേണ്ടിയിട്ടുള്ള നടപടികളെടുക്കണം.

വിദ്യാഭ്യാസ വകുപ്പുമന്ത്രി (പ്രൊഫ. സി. രവീന്ദ്രനാഥ്): സർ, സംസ്ഥാനത്ത്

നിലവിലുണ്ടായിരുന്ന ഹൈസ്കൂളുകൾ ഹയർ സെക്കന്ററി സ്കൂളുകളാക്കി

ഉയർത്തിയപ്പോൾ ഹൈസ്കൂൾ വിഭാഗത്തിലെ മിനിസ്റ്റീരിയൽ സ്റ്റാഫ് തന്നെയാണ് ഹയർ സെക്കന്ററി വിഭാഗത്തിലും സേവനം ചെയ്യേണ്ടിയിരുന്നത്. എന്നാൽ ഹയർ സെക്കന്ററിയിൽ കൂടുതൽ ബാച്ചുകൾ അനുവദിച്ചപ്പോൾ ഹൈസ്കൂൾ മിനിസ്റ്റീരിയൽ വിഭാഗത്തിന് ഈ ജോലികൾ ഏറ്റെടുത്ത് നടത്താൻ കഴിയാതെ വന്ന സാഹചര്യത്തിലാണ് പ്രസ്തുത ജോലികൾ കൂടി പ്രിൻസിപ്പൽമാർ നിർവ്വഹിക്കേണ്ടിവന്നത്. 06.01.2006-ലെ 11/2006/പൊ.വി.വ. ഉത്തരവ് പ്രകാരം ഹയർ സെക്കന്ററി സ്കൂൾ ടീച്ചർ തസ്തിക അപ്ഗ്രേഡ് ചെയ്താണ് പ്രിൻസിപ്പൽ തസ്തിക സൃഷ്ടിച്ചിട്ടുള്ളത്. സർക്കാർ/എയ്ഡഡ് മേഖലകളിലായി 1450 സ്കൂളുകളിൽ പ്രിൻസിപ്പൽ തസ്തിക നിലവിലുണ്ട്. ടി തസ്തികകൾ അധ്യാപന തസ്തികകളല്ലാതാക്കുമ്പോൾ അത്രയും എച്ച്.എസ്.എസ്.ടി. തസ്തികകൾ അധികമായി സൃഷ്ടിക്കേണ്ടി വരും. ഇത് സർക്കാരിന് അധിക സാമ്പത്തികബാധ്യത വരുത്തുമെന്നതിനാൽ ഹയർ സെക്കന്ററി സ്കൂളുകളിലെ പ്രിൻസിപ്പൽമാരെ അധ്യാപന ചുമതലയിൽ നിന്ന് ഒഴിവാക്കുന്ന വിഷയം ഇപ്പോൾ പരിഗണിക്കാൻ കഴിയില്ല. വിവിധ കോടതി വിധികൾ നടപ്പിലാക്കുന്നതിന്റെ ഭാഗമായി സംസ്ഥാനത്തെ ഹയർ സെക്കന്ററി സ്കൂളുകളിൽ ലോവർ ഡിവിഷൻ ക്ലാർക്ക്, പാർട്ട് ടൈം/ഫുൾ ടൈം മീനിയൽ, ലൈബ്രറിയൻ ഗ്രേഡ് IV എന്നീ

തസ്തികകൾ സൃഷ്ടിക്കുന്നതിന് 17.08.2015-ലെ സ.ഉ. 220/2015/പൊ.വി.വ. പ്രകാരം ഒരു സ്കീം തയ്യാറാക്കി ഉത്തരവായിരുന്നു. അതിന്റെയടിസ്ഥാനത്തിൽ ഹയർ സെക്കന്ററി സ്കൂളുകളിൽ ക്ലാർക്ക് തസ്തിക സൃഷ്ടിക്കുന്നത് സംബന്ധിച്ച വിഷയം സർക്കാർ പരിശോധിച്ചുവരുന്നു.